

136. Il-Prim Ministru ressaq din il-mozzjoni:-

Din il-Kamra tinnota:

Li l-politika ekonomika u soċjali tal-Gvern hi mmirata biex malajr kemm jista' jkun il-qagħda finanzjarja ta' pajjiżna titqiegħed fuq sisien sodi u dan billi jonqos l-iżbilanċ annwali fil-finanzi tal-Gvern filwaqt li tiġi ġġenerata l-attività ekonomika li għandu bżonn il-pajjiż biex jinħoloq il-ġid u biex dan jitqassam b'gustizzja soċjali;

Li din il-politika għet imwettqa u qiegħda tagħti r-riżultati, tant li dan l-iżbilanċ naqas sostanzjalment fl-ewwel sena tal-Gvern u huwa mistenni li jerga' jonqos matul din is-sena finanzjarja;

Li l-interess nazzjonali jitlob li kulhadd jagħraf id-dmir li jikkontribwixxi biex pajjiżna jilhaq dawn il-miri finanzjarji u ekonomiċi malajr kemm jista' jkun, u dan biex, fost hwejjeġ oħra, il-pajjiż ikun jista' jqiegħed il-qasam soċjali fuq livelli sostenibbli, kif ġie spjegat fir-rapport maħruġ mill-Kummissjoni Nazzjonali għar-Riforma tal-Welfare;

Li dan l-interess nazzjonali jqiegħed responsabbiltà kbira fuq l-Oppożizzjoni li sal-lum għażlet li taħsel idejha għall-interessi partiġġjani tagħha u baqgħet tirrifjuta li tagħti s-sehem tagħha halli jinstabu l-aħjar soluzzjonijiet għall-ġid tal-poplu Malti u Għawdxi;

Li dan l-istess interess nazzjonali jqiegħed ukoll responsabbiltà kbira fuq l-imsieħba soċjali kollha nklużi l-unions tal-ħaddiema;

Li l-kampanja tal-General Workers Union kontra l-Gvern minhabba l-miżuri mħabbra fil-Budget, hija kampanja irresponsabbli u tista' tkun motivata biss minn raġunijiet politiċi.

Għaldaqstant, din il-Kamra:

Tikkundanna l-aġir ta' l-Oppożizzjoni u tal-General Workers Union li flimkien qegħdin jagħżlu t-triq tat-tfixkil u tal-konfrontazzjoni fil-pjazez minflok li jfittxu dak li huwa fl-interess nazzjonali; u

Thegġeġ lill-Gvern biex ikompli jwettaq il-politika tiegħu biex il-qagħda finanzjarja tal-pajjiż tibqa' tissaħħaħ; biex din il-politika titwettaq dejjem u l-ħin kollu b'sens ta' għustizzja soċjali u biex ikompli jfittex dak li hu fl-aħjar interess tal-poplu Malti u Għawdxi kollu.

06.04.2000